

Куш болбос, өз тууруна талпынбаган,
Кыз болбос, өз уясын калтырбаган.
Атаке, куштар учкан жолду тиктебей,
Арманым жүрөт ичте айтылбаган.
Кыярбас чынар терек дарагымсың,
Кыйналсам кыяматта таярымсың.
Кызыңа бассаң-турсаң бак тилеген,
Кымбатым атакебай, аярымсың.
Алдыңа башым жөлөп уктаганым,
Ал кезди эстеп-эстеп суктанамын.
Аттиң ай, өз үйүнө конок болгон,
Айылы бөлөк тура кыз баланын.
Аттиң ай, бере албадым жардамымды,
Азайттым мурдагыдан барганымды.
Азыр мен бассам-турсам ойлой берем,
Бактылуу болсо экен деп балдарымдын.